



**FIL-QORTI TAL-MINORENNI
BĦALA QORTI TA' ĠUDIKATURA KRIMINALI**

**MAGISTRAT DR. ABIGAIL CRITIEN
B.A., Trib. Eccl. Melit., LL.M. (Family Law) (Lond), LL.D.**

**Il-Pulizija
(Spettur Gabriel Kitcher)**

vs

OMISSIS

Kumpilazzjoni Nru. 738/2023 AC

Illum, it-12 ta' Ġunju 2025

Il-Qorti;

Rat l-imputazzjonijiet miġjuba fil-konfront ta' **OMISSIS** ta' 16-il sena, iben **OMISSIS** u **OMISSIS**, imwieled tal-Pieta' Malta nhar id-19 t'Ottubru 2006, residenti ġewwa l-fond **OMISSIS** u detentur tal-Karta tal-Identita' Maltija numru **OMISSIS**, li kien akkużat talli nhar l-14 ta' Jannar 2023 ġewwa Bormla, dolożament, mingħajr il-ħsieb li joqtol jew li jpoġġi l-ħajja f'periklu ċar, ikkaġuna offiża (grieħi) gravi fuq il-persuna ta' **OMISSIS**;

Rat li meta l-imputat deher għall-ewwel darba b'ċitazzjoni quddiem din il-Qorti nhar il-11 t'April 2024¹, l-imputazzjoni kif dedotta fil-konfront tal-imputat kienet moqrija u kkonfermata bil-ġurament mill-Uffiċjal Prosekutur l-Ispettur Gabriel Kitcher²;

Rat li meta fl-istess seduta sar l-eżami tal-imputat mingħajr ġurament *ai termini* tal-Artikolu 390(1) u l-Artikolu 392 tal-Kap. 9 tal-Liġijiet ta' Malta³, wieġeb li mhux ħati tal-imputazzjoni kif dedotta fil-konfront tiegħu;

Rat id-dokumenti esebiti fl-atti ta' dawn il-proċeduri, senjatament:

1. Estratt miċ-Ċertifikat tat-Twelid tal-imputat⁴;
2. Il-Fedina Penali tal-imputat hekk kif aġġornata nhar is-17 t'April 2023⁵;
3. Referta negattiva tal-imputat għas-seduta tal-14 ta' Marzu 2024⁶;
4. Ċertifikat Mediku fir-rigward tal-*Parte Civile* **OMISSIS** datat l-14 ta' Jannar 2023 maħruġ mit-Tabib Dr. Edward Zammit (MR: 2889)⁷;
5. Dikjarazzjoni tal-imputat għar-Rinunzja tad-Dritt għall-Assistenza Legali datata t-22 ta' Jannar 2023⁸;
6. Dikjarazzjoni tal-imputat għar-Rinunzja tad-Dritt għall-Assistenza Legali datata t-2 ta' Frar 2023⁹;

¹ Ara l-verbal tal-istess seduta a fol 8 *et seq* tal-proċess, u l-akkużi kif mahlufa bil-ġurament a fol 1 tal-proċess

² Ara l-verbal tal-istess seduta a fol 8 *et seq* tal-proċess, u l-akkużi kif mahlufa bil-ġurament a fol 1 tal-proċess

³ Ara a fol 10 tal-proċess

⁴ Ara a fol 2 tal-proċess

⁵ Ara a fol 3 tal-proċess

⁶ Ara Dok X a fol 7 tal-proċess

⁷ Ara Dok GBA1 a fol 11 tal-proċess

⁸ Ara Dok GBA2 a fol 12 tal-proċess

⁹ Ara Dok GBA3 a fol 13 tal-proċess

7. Stqarrija tal-imputat datata t-2 ta' Frar 2023¹⁰;
8. Relazzjoni tal-espert medikolegali Dr. Edward Basile Cherubino datatat-3 ta' Novembru 2024¹¹;
9. Rapport tal-NPS bir-referenza 4/POL/293/2023¹²;

Rat illi fis-seduta tal-11 t'April 2024¹³ deher il-*Parte Civile* **OMISSIS** fil-preżenza t'ommu li bil-ġurament tiegħu iddikjara li huwa maġġorenni, u ddikjara wkoll li ma xtaqtx jixhed fil-konfront tal-imputat sabiex ma jinkriminax ruħu;

Rat li fl-istess seduta, din il-Qorti rat li kien hemm provi biżżejjed sabiex l-imputat jitqiegħed taħt Att t'Akkuża, u dan skont digriet tal-*Prima Facie* datat il-11 t'April 2024¹⁴;

Semgħet ix-xhieda, li bil-ġurament tagħhom jiddikjaraw is-segwent:

L-Ispettur Gabriel Kitcher jixhed fis-seduta tal-11 t'April 2024¹⁵ li kien daħal rapport fl-14 ta' Jannar 2023 fl-Għassa ta' Bormla minn ċertu **OMISSIS** bil-Karta tal-Identita' bin-numru **OMISSIS** fil-preżenza t'ommu Michelle OMISSIS bil-Karta tal-Identita' bin-numru 198684M, li stqarr li kien aggredit mill-imputat OMISSIS. Ix-xhud jispjega li kien hemm konfront bejn dawn it-tnejn min-nies ġewwa Pjazza Santa Margerita, Bormla, u li l-imputat kien imbotta lil **OMISSIS** u kkaġunalu griehi gravi, u mar il-klinika ta' Raħal Ġdid kien iċċertifikat minn Dr. Edward Zammit fl-istess ġurnata tal-14 ta' Jannar 2023, liema ċertifikat ix-xhud jesebixxi bħala Dok GBA1. Ix-xhud ikompli jispjega li Al Sous kien mitkellem minn PS 266 Jessica Degiorgio u ngħata s-solita twissija skont il-Liġi u ffirma dikjarazzjoni ta' rifjut li jikkonsulta m'Avukat, liema dikjarazzjoni kienet esebita bħala Dok GBA2. Ix-xhud jispjega wkoll li hu stess kien kellem lil Al Sous u ħadlu stqarrija u qabel

¹⁰ Ara Dok GBA4 a fol 14 et seq tal-proċess

¹¹ Ara Dok ECB1 a fol 64 et seq tal-proċess

¹² Ara Dok GK1 a fol 79 et seq tal-proċess

¹³ Ara l-verbal tal-istess a fol 8 et seq tal-proċess

¹⁴ Ara a fol 17 tal-proċess

¹⁵ Ara x-xhieda tiegħu mogħtija waqt l-istess seduta a fol 10A et seq tal-proċess

ma kien mitkellem ix-xhud reġa' ta' id-drittijiet legali kollha tiegħu, u għażel li jirrifjuta dawn id-drittijiet inkluż tal-Avukat, liema dokument kien esebit bħala Dok GBA3. Ix-xhud jispjega li din l-Istqarrija ttieħdet fil-preżenza t'ommu Doris Al Sous, detentriċi tal-Karta tal-Identita' bin-numru 169177M u ta' PC 381, liema Stqarrija kienet esebita bħala Dok GBA4, u x-xhud jiddikjara li jagħraf il-firem kollha fuq l-istess dokument;

Il-Parte Civile OMISSIS jixhed fis-seduta tal-11 t'April 2024¹⁶ li jiddikjara li issa huwa maġġorenni u wara li din il-Qorti tagħtu d-dritt li ma jixhidx sabiex ma jinkriminax ruħu, ix-xhud jagħżel li ma jiddeponix fil-konfront tal-imputat;

It-Tabib Dr. Edward Zammit jixhed fis-seduta tat-23 ta' Mejju 2024¹⁷ li jikkonferma li ċ-ċertifikat mediku esebit a fol 11 tal-proċess kien maħruġ minnu, u fuq domanda tal-Prosekuzzjoni jispjega li kien eżamina lil OMISSIS OMISSIS, detentur tal-Karta tal-Identita' bin-numru 0074806L u ddokumenta l-feriti subiti minnu. Jiddeskrivi dawn il-ġrieħi bħala **“ferita miftuħa fuq il-ġenb...naħa tax-xellug u kien hemm bżonn il-punti bejn 5 u 6”**¹⁸, u fuq domanda tal-Prosekuzzjoni, jikkonferma li dawn il-ġrieħi kienu ta' natura gravi, u jispjega li *ai fini* ta' kemm idumu biex ifiqu, dan jiddependi kemm jieħu ħsieb il-ferita u fatturi oħra, u jistqarr li huma jaraw il-feriti. Fuq domanda tal-Qorti x-xhud jispjega li wara dan ma kienx reġa' ra lill-pazjent izda jgħid li kienu n-nurses tiegħu li rawh, pero' għalkemm jgħid li fil-*Health Centres* ikun hemm dokumentazzjoni ta' kull nurse, **“xi tkun rat u ma ratx u jiktbu n-noti tagħhom”**¹⁹ u li din l-informazzjoni tibqa' hemm, ix-xhud jistqarr li ma setgħax jidentifika min kienet din in-nurse.

Michelle OMISSIS tixhed fis-seduta tat-23 ta' Mejju 2024²⁰ li kienet għamlet rapport fl-Għassa ta' Bormla s-sena ta' qabel, għalkemm ma setgħetx tikkonferma meta kien. Tispjega li kienet għamlet dan ir-rapport flimkien mat-tifel tagħha OMISSIS OMISSIS, u tgħid li kien qiegħed ma' tfajla u marru jiltaqgħu ma' xi nies **“għax it-tifel haseb li biex**

¹⁶ Ara x-xhieda tiegħu mogħtija waqt l-istess seduta a fol 16A et seq tal-proċess

¹⁷ Ara x-xhieda tiegħu mogħtija waqt l-istess seduta a fol 22 et seq tal-proċess

¹⁸ Ara a fol 23 tal-proċess

¹⁹ Ara a fol 24 tal-proċess

²⁰ Ara x-xhieda tagħha mogħtija waqt l-istess seduta a fol 25 et seq tal-proċess

jirkellmu²¹ u tghid li spiċċaw fi ġlieda. Fuq domanda tal-Prosekuzzjoni dwar dak li seħħ ix-xhud tistqarr li hi ma kienitx preżenti pero’ t-tifel qal li kien hemm persuna li qaltlu biex ikellmu, “**għax jekk mhux ġej ha tiswik aghar**”²², u dan imbuttah u t-tifel ħabat rasu ma’ ħajt. Ix-xhud tkompli tispjega li wara dan hi u t-tifel marru l-klinika ta’ Raħal Ġdid iżda ma setgħetx tiftakar min kien eżamina lil binha. Ix-xhud tkompli tispjega li sar ċertifikat, u hi marret bih l-Għassa. Murija Dok GBA1 a fol 11 tal-proċess, ix-xhud tagħrfu bħala ċ-ċertifikat tat-Tabib għal OMISSIS minhabba ferita li kien sofra f’rasu, u tikkonferma li kien ma’ dan l-inċident li xehdet fuqu.

OMISSIS tixhed fil-preżenza t’ommha fis-seduta tas-27 ta’ Ġunju 2024²³ **li tibda biex tindika lill-imputat preżenti fl-awla**, u tispjega li kien seħħ l-inċident mertu ta’ dawn il-proċeduri f’nofs is-sena ta’ qabel (l-2023) wara nofsinhar u tikkonferma li kien għadu d-dawl. Tispjega li kienu qiegħdin għand in-nanna tal-eks-sieheb tagħha OMISSIS OMISSIS ġewwa l-Fgura, u tghid li kienet ħabiba ta’ ċerta **OMISSIS** li baġħtilhom biex imorru ħdejha u tistqarr li hi ma xtaqitx tmur għax kienu qiegħdin ħdejn in-nanna ta’ **OMISSIS**, iżda hu xtaq imur peress li kienu ħbieb, b’referenza għall-istess **OMISSIS**, u **OMISSIS** u **OMISSIS**, li kienet l-għarusa t’ **OMISSIS**. Ix-xhud tkompli tispjega li marru l-Bandli u kellha *handbag* f’idha u Jaylee ħaditilha u meta talbitha ttiġhulha lura, irrifjutat li tagħmel hekk, u għalhekk qaltilha li kienet se tmur għal ommha (“**ommi**”²⁴). Ix-xhud tispjega li dak il-ħin bdiet takkuzaha li offenditilha lil nannuha li kien mejjet – ħaġa li x-xhud tinnega – għaliex hi stess għandha nannu tagħha mejjet, u ssostni li ma kellha għalfejn toffendi lil ħadd. Ix-xhud tispjega li reġgħet talbitha ttiha l-*handbag* tagħha lura iżda baqgħet ma tatulhiex, u hekk kif qabżet iċ-ċinta biex tmur għand ommha u bdiet tiela’ t-telgħa, tghid li ġriet warajha u Jaylee qabdet ittiha. Ix-xhud tkompli tispjega li hi ma riditx tweggagħha u tghid li min-naħa tagħha ma missitihex, tghid li “**kien grupp u hekk u irnexxieli naħrabilha**”²⁵ u marret tiġri lejn il-ġara tagħha fit-tarf tat-telgħa, u bdiet tispjegalha x’kien ġara u hemmhekk marret għal ommha. Ix-xhud tkompli tghid li kienet għand ommha u ġie OMISSIS u raw xi demm f’rasu. Min-naħa tagħha x-xhud tistqarr li ma kienitx taf jekk

²¹ Ara a fol 26 tal-proċess

²² Ara a fol 27 tal-proċess

²³ Ara x-xhieda tagħha mogħtija waqt l-istess seduta a fol 31A et seq tal-proċess

²⁴ Ara a fol 31D tal-proċess

²⁵ Ara a fol 31D tal-proċess

instabatx ma' ħajt, u kull ma qalilha kien ***“li qasmulu naqra rasu imma ma rajt xejn jiena”***²⁶, u tgħid li ommha ratu wkoll. Fuq domanda tal-Prosekuzzjoni, x-xhud tgħid li ma tafx kif ġew il-ġrieħi li semmiet u ma rat lil hadd isawwat lil OMISSIS. Fuq domanda tal-Prosekuzzjoni, ix-xhud tispjega li fil-grupp kienu hi, **OMISSIS**, **OMISSIS** t-tfajla t' **OMISSIS**, Amran innifsu, u xi ġuvni iehor li ma kienitx taf x'jismu. Rigward il-ġrieħi sofferti minn **OMISSIS**, ix-xhud tgħid li dawn kienu mal-ġenb ta' rasu u rat f'it demm;

OMISSIS tixhed fis-seduta tal-5 ta' Settembru 2024²⁷ li dak li kienet mitluba tixhed dwaru seħħ fix-xitwa tas-sena ta' qabel, u tispjega li kienu grupp nisa jiċċajta bejniethom, liema nisa kienu x-xhud stess, **OMISSIS** u **OMISSIS**, u kienu qiegħdin Bormla mixjin, u tgħid li f'daqqa f'waħda jaraw lil Shanice u Jaylin jiġu fl-idejn, li telqu jiġu u hi baqgħet miexja, u s-subien (li tgħid li kienu OMISSIS u OMISSIS OMISSIS) ma rawhomx iżjed. Ix-xhud tispjega li s-subien marru jiġu wara n-nisa' għaliex OMISSIS ***“kien f'saħna ta' mument u OMISSIS mar jiġri wara OMISSIS”***²⁸ biex jekk jinqala' xi haġa jkun qiegħed hemmhekk biex iwaqqaf. Tispjega li mbagħad rat lil Amran biss niżel, u x'hin wasal, tgħid li minflok telgħu it-telgħa fejn kienu marru n-nisa', marru n-naħa l-oħra biex ma jiltaqgħux magħhom fit-triq. Fuq domanda tal-Qorti, x-xhud tispjega li kienet ilha ħabiba ma' Shanice u kienu l-iskola flimkien, iżda lil Jaylin tgħid li ma tantx kienet ilha tafha. Rigward is-subien, ix-xhud tgħid li lil OMISSIS ***“ftit ili nafu mhux ħafna”***²⁹ u lil Amran ***“ma tantx kont ilni nafu”***³⁰. Mistoqsija dwar x'gara iżjed ix-xhud terġa' ssemmi li rat lil Amran nieżel waħdu u huma kienu mexjin 'il fuq lejn telgħa, li fuq domanda tal-Qorti tikkjarifika li kienet qed titkellem dwar telgħa li hemm hdejn l-Iskola Primarja ta' Bormla³¹, u tispjega li kienet man-nisa' jiċċajta ***“fi żmien tal-iskola, tal-lessons u hekk”***³². Mistoqsija mill-Qorti x'riedet tgħid b'dan ix-xhud tispjega li dan kien ċajt bejniethom dwar liema lezzjoni kienu jieħdu gost fiha fost affarijiet oħra, u mument minnhom kienu qed jitkellmu u imbagħad rat lil Shanice u Jamie fl-idejn. Fuq domanda tal-Qorti x-xhud iżżid tgħid li wara li ġew fl-idejn Shanice kienet sejra lejn id-dar, u tispjega li baqgħu jimxu wara xulxin iżda hi

²⁶ Ara a fol 31D tal-proċess

²⁷ Ara x-xhieda tagħha mogħtija waqt l-istess seduta a fol 38 et seq tal-proċess

²⁸ Ara a fol 40 tal-proċess

²⁹ Ara a fol 40 tal-proċess

³⁰ Ara a fol 40 tal-proċess

³¹ ***“mexjin lejn it-telgħa ta' fejn hemm l-iskola primarja ta' Bormla”*** – Ara a fol 41 tal-proċess

³² Ara a fol 41 tal-proċess

baqgħet tiela' waħedha, u OMISSIS telaq jiġri wara n-nisa ***“fis-saħna tal-mument”***³³, u tghid li Amran mar jiġri wara OMISSIS ***“biex iferraq biex jekk OMISSIS ikun ha jerfa' idejh fuq xi hadd”***³⁴. Fuq domanda tal-Qorti dwar kif kienet taf li hekk kellu f'moħħu Amran, tispjega li kien hu stess li qalilha dan id-diskors meta niżel lura min-niżla u staqsietu x'kien ġara, li qalilha ***“ghax mort niġri wara OMISSIS ghax kien f'saħna ta' mument, biex jekk ikun ha jerfa' jdejh fuq xi hadd jien inkun hemm biex inferraq”***³⁵ għaliex tghid li ma riedx li jiġi fil-ġlied ***“li tipo jeħel xi haġa ghax jerfa' jdejh fuq tifla ghax mhux sewwa”***³⁶. Fuq domanda tal-Qorti x-xhud tghid li m'għadhiex hbieb man-nies semmiet, u tispjega li lil **OMISSIS** kienet ilha ma tkellimha għal madwar sena, lil Jaylin kienet ilha ma tkellimha, lil **OMISSIS** kienet ilha ma tkellmu minn dakinhar tal-inċident u lil Amran kienet ilha ma tkellmu, u tghid li qisu qagħtet lil kulhadd minn mindu ġrat din il-ġlieda. Mistoqsija jekk qabel dakinhar tax-xhieda tagħha kellimhiex xi hadd minnhom, ix-xhud tghid li hadd minnhom ma kien kellimha pero' tispjega li darba kienet qiegħda l-festa taż-Żejtun flimkien ma' ħabibtha u nzertat kienet ħabiba ma' Shanice u hi kienet magħha, iżda tghid li ***“qas naf li ħarisna lejn xulxin jew tkellimna”***³⁷;

OMISSIS tixhed fis-seduta tat-3 t'Ottubru 2024³⁸ li fuq domanda tal-Prosekuzzjoni **tibda biex tindika lill-imputat prezenti fl-awla**, u tghid li kien ġiet tixhed dwar inċident li seħħ madwar sentejn qabel, iżda tistqarr li ma kienitx taf id-data ta' meta seħħ. Tispjega li kienet flimkien ma' **OMISSIS**, **OMISSIS**, ċerta **OMISSIS** u **OMISSIS** ġewwa l-bandli f'Bormla, u din Charnise bdiet toffendi lix-xhud u hi ġġieldet magħha, u ġie OMISSIS lejha u ***“speċi ta' OMISSIS imbuttaħ”***³⁹ għax kien ġej lejha. Fuq domanda tal-Prosekuzzjoni, x-xhud tkompli tispjega li meta Amran imbutta lil OMISSIS, dan tal-aħħar ħabat rasu, iżda tistqarr li ma kienitx taf x'ġara minn dak il-mument 'il quddiem għax hi telqet u tghid li kulhadd telaq dak il-ħin. Mistoqsija dwar il-lok, tispjega li dan il-bandli kien f'Bormla pero' tistqarr li ma tafx eżatt fejn iżda tghid li hemm gabbana b'bandli hdejha, u fuq domanda tal-Prosekuzzjoni, tghid li dan l-inċident seħħ filgħaxija. In kontro-eżami, x-xhud tghid li

³³ Ara a fol 42 tal-proċess

³⁴ Ara a fol 42 tal-proċess

³⁵ Ara a fol 43 tal-proċess

³⁶ Ara a fol 43 tal-proċess

³⁷ Ara a fol 43 tal-proċess

³⁸ Ara x-xhieda tagħha mogħtija waqt l-istess seduta a fol 52 et seq tal-proċess

³⁹ Ara a fol 54 tal-proċess

OMISSIS ġie jġri lejha u hi bdiet tiġġieled ma' **OMISSIS** għaliex bdiet toffendiha għal xi raġuni, u milli rat hi, ġie fuqha għaliex ix-xhud kienet qed tiġġieled ma' tifla li kien qed joħroġ magħha, u fuq domanda tad-Difiża tikkonferma li hasset li OMISSIS kien ġie biex jagħmel għaliha, u tikkonferma wkoll li kieku ma kienx għal OMISSIS, seta' jwegġagħha. Min-naħa tagħha x-xhud tikkonferma li kien OMISSIS OMISSIS li ġie fuqha waqt li kienet qed tiġġieled ma' Charnise Aquilina, u fuq domanda tad-Difiża tgħid li Amran intervjena biex jiddefendiha, u tikkonferma li *"kwaži mnalla kien hu"*⁴⁰ għaliha, għax tgħid li kieku setgħet twegġa'.

OMISSIS jixhed fis-seduta tat-3 t'Ottubru 2024⁴¹ li fuq domanda tal-Prosekuzzjoni **jindika lill-imputat preżenti fl-awla**. Fuq domanda tal-Prosekuzzjoni x-xhud jispjega li l-inċident kien ilu li seħħ pero' jistqarr li ma kienx jaf id-data. Ix-xhud jgħid li kienu qegħdin Bormla ġewwa l-Bandli bin-nisa' u l-irġiel għalihom, u n-nisa' bdew jiġġieldu. Mistoqsi min kienu dawn in-nies ix-xhud jgħid li ma kienx jiftakar iżda jsemmi lil ċertu Joenis u Jayley, u jispjega li dawn bdew jiġġieldu, u OMISSIS u Amran marru warajhom, hu mar warajhom ukoll, u f'hin minnhom jara lil OMISSIS jagħti daqqa ta' ponn lil Amran u Amran imbuttah. Fuq domanda tal-Prosekuzzjoni x-xhud jikkonferma li dan rah b'għajnejh iżda *"naqra mill-bogħod"*⁴², u fuq domanda tal-Prosekuzzjoni jistqarr li ma kienx jaf id-dinamika tal-inċident, u ċioe' min beda l-argument għaliex jgħid li ma tantx ra ċar. Mistoqsi dwar x'instiga l-ġlieda bejn dawn it-tnejn min-nies ix-xhud iwieġeb li ma jiftakarx;

L-espert medikolegali t-Tabib Dr. Edward Basile Cherubino jixhed fis-seduta tas-7 ta' Novembru 2024⁴³ li kellu l-inkarigu sabiex jeżamina lil Mirco OMISSIS u jikkonferma li OMISSIS soffra minn ġrieħi ta' natura gravi, iżda jispjega li m'hemm l-ebda permanenza mill-istess ġrieħi. F'dan l-istadju x-xhud jikkonferma r-relazzjoni esebita minnu bil-ġurament, liema relazzjoni kienet immarkata bħala Dok EBC1;

⁴⁰ Ara a fol 57 tal-proċess

⁴¹ Ara x-xhieda tiegħu mogħtija waqt l-istess seduta a fol 58 et seq tal-proċess

⁴² Ara a fol 60 tal-proċess

⁴³ Ara x-xhieda tiegħu mogħtija waqt l-istess seduta a fol 63A et seq tal-proċess

L-Ispettur Gabriel Kitcher jerġa' jixhed fis-seduta tal-5 ta' Diċembru 2024⁴⁴, u jippreżenta Rapport tal-NPS bir-referenza 4/POL/293/2023, liema Rapport kien immarkat b'hal Dok GK1;

Rat illi fis-seduta tal-5 ta' Settembru 2024⁴⁵ id-Difiża eżentat lill-Prosekuzzjoni milli tressaq b'hal xhieda tagħha lil **PC 381 Jonathan Farrugia**, **PC 791 John Borg** u lil **PS 2366 Jessica Degiorgio** *ai termini* tal-ewwel kweżit tar-rinviju tal-Avukat Ġenerali datat it-3 ta' Settembru 2024⁴⁶;

Rat illi fis-seduta tas-7 ta' Novembru 2024⁴⁷ din il-Qorti nnutat li fil-verbal tat-3 t'Ottubru 2024 tnizzlet Dr. Cynthia Tomasuolo għall-Avukat Ġenerali iżda f'din il-kawża l-Avukat Ġenerali m'huwiex Uffiċjal Prosekutur, u għalhekk ordnat li ssir korrezzjoni fl-istess verbal, b'dan illi Dr. Cynthia Tomasuolo ma tkunx imnizzla fl-istess verbal. Rat ukoll li d-Deputat Registratur għadda bil-korrezzjoni tal-verbal tat-3 t'Ottubru 2024 *seduta stante*.

Rat ir-Rinviju tal-Ġudizzju tal-Avukat Ġenerali datat l-4 ta' Diċembru 2024⁴⁸, li mill-kumpilazzjoni msemmija deherlu li tista' tinstab htija jew htijiet taht dak li hemm maħsub:

1. Fl-Artikoli 37(2), 202(g)(i), 214, 215, 216(1)(a)(iii), 222A(7) tal-Kap. 9 Liġijiet ta' Malta;
2. Fl-Artikoli 382A, 383, 384, 385, 386, 412Ċ u 412D tal-Kap. 9 tal-Liġijiet ta' Malta;
3. Fl-Artikoli 31, 532A, 532B u 533 tal-Kap. 9 tal-Liġijiet ta' Malta;

B'dan illi qabel ma l-Qorti tistaqsi lill-imputat jekk għandux oġġezzjoni li l-każ tiegħu ikun trattat bi proċedura sommarja, il-Qorti għandha, skont dak provdut fl-Artikolu 370(3)(f) tal-Kap. 9 tal-Liġijiet ta' Malta:

⁴⁴ Ara x-xhieda tiegħu mogħtija waqt l-istess seduta a fol 78A *et seq* tal-proċess

⁴⁵ Ara l-verbal tal-istess seduta a fol 37 tal-proċess

⁴⁶ Ara a fol 36 tal-proċess

⁴⁷ Ara l-verbal tal-istess seduta a fol 62 *et seq* tal-proċess

⁴⁸ Ara a fol 76 tal-proċess

1. Tisma' lill-Uffiċjal Prosekutur sabiex jippreżenta l-okkorrenza relatata mal-incident datat nhar l-14 ta' Jannar 2023 u sussegwentement tkun ikkonfermata mill-uffiċjal jew uffiċjali investigattivi li kitbu l-istes okkorrenza;
2. Tassigura li tkun traskritta u nserita x-xhieda tal-espert **Dr Edward Basile Cherubino** li xehed nhar is-7 ta' Novembru 2024;
3. Tieġu konjizzjoni ta' kull prova oħra li l-Prosekuzzjoni jidhrilha xieraq li tipproduċi f'dan il-każ;

Rat illi fis-seduta tal-5 ta' Diċembru 2024⁴⁹ din il-Qorti ħadet konjizzjoni tar-Rinviju tal-Ġudizzju tal-Avukat Ġenerali datat l-4 ta' Diċembru 2024, u rrilevat li *ai termini* tat-tieni riżerva, it-traskrizzjoni tax-xhieda tal-**espert medikolegali it-Tabib Dr. Edward Basile Cherubino** kienet inserita fl-atti⁵⁰;

Rat illi fl-istess seduta⁵¹, *ai termini* tal-ewwel riżerva semgħet ix-xhieda tal-**Uffiċjal Prosekutur l-Ispettur Gabriel Kitcher**⁵², b'dan illi esebixxa r-Rapport tal-NPS relattiv għal dawn il-proċeduri bħala Dok GK1⁵³;

Rat illi fl-istess seduta⁵⁴ l-Prosekuzzjoni qrat u kkonfermat ir-Rinviju tal-Ġudizzju bil-ġurament, u ddikjarat il-provi tagħha magħluqin;

Rat illi fl-istess seduta⁵⁵, wara li din il-Qorti staqsiet lill-imputat jekk kellux oġġezzjoni li dawn il-proċeduri jkunu trattati bi proċedura sommarja, id-Difiża ddikjarat li ma kellhiex oġġezzjoni sabiex dan il-każ ikun trattat minn din il-Qorti kif preseduta;

Semgħet it-trattazzjoni finali tal-partijiet fis-seduta tat-13 ta' Frar 2025⁵⁶;

⁴⁹ Ara l-verbal tal-istess seduta a fol 77 *et seq* tal-proċess

⁵⁰ Ara a fol 63A *et seq* tal-proċess

⁵¹ Ara l-verbal tas-seduta tal-5 ta' Diċembru 2024 a fol 77 *et seq* tal-proċess

⁵² Ara t-traskrizzjoni tal-istess xhieda a fol 78A *et seq* tal-proċess

⁵³ Ara a fol 79 *et seq* tal-proċess

⁵⁴ Ara l-verbal tas-seduta tal-5 ta' Diċembru 2024 a fol 77 *et seq* tal-proċess

⁵⁵ Ara l-verbal tas-seduta tal-5 ta' Diċembru 2024 a fol 77 *et seq* tal-proċess

⁵⁶ Ara l-verbal tal-istess seduta a fol 84 tal-proċess, u t-trattazzjoni a fol 85 *et seq* tal-proċess

Rat l-atti kollha tal-każ;

Rat li l-kawża odjerna kienet differita għal-lum għas-sentenza;

Ikkunsidrat:

L-imputat jinsab mixli talli nhar l-14 ta' Jannar 2023 ġewwa Bormla, dolożament, mingħajr il-ħsieb li joqtol jew li jpoġġi l-ħajja f'periklu ċar, ikkaguna offiża (grieħi) gravi fuq il-persuna ta' **OMISSIS**;

Rigward din l-imputazzjoni, din il-Qorti tibda biex tagħmel referenza għal dak ikkwotat fir-Rinviju tal-Ġudizzju tal-Avukat Ġenerali tal-4 ta' Diċembru 2024⁵⁷, u ċioe' s-segwenti:

1. Fl-Artikoli 37(2), 202(g)(i), 214, 215, 216(1)(a)(iii), 222A(7) tal-Kap. 9 Liġijiet ta' Malta;
2. Fl-Artikoli 382A, 383, 384, 385, 386, 412Ċ u 412D tal-Kap. 9 tal-Liġijiet ta' Malta;
3. Fl-Artikoli 31, 532A, 532B u 533 tal-Kap. 9 tal-Liġijiet ta' Malta;

Minn eżami tal-imputazzjoni odjerna kif ukoll l-Artikoli kkwotati mill-Avukat Ġenerali fir-Rinviju tal-Ġudizzju sopraċitat, joħroġ biċ-ċar li dawn il-proċeduri jinkwadraw ruħhom fid-dettami tal-Artikoli relatati mal-offiża volontarja fuq il-persuna ta' natura gravi, senjatament l-Artikoliu 214, l-Artikolu 215 u l-Artikolu 216(1)(a)(iii) tal-Kap. 9 tal-Liġijiet ta' Malta, li *ai fini* ta' kjarezza ser ikunu riprodotti hawn taħt:

214. Kull min, mingħajr il-ħsieb li joqtol jew li jqiegħed il-ħajja ta' haddieħor f'periklu ċar, jikkaguna ħsara fil-ġisem jew fis-saħħa ta' persuna oħra, jew iġibilha disordni f'moħħha, ikun ħati ta' offiża fuq il-persuna.

⁵⁷ Ara a fol 76 tal-proċess

215. L-offiża fuq il-persuna tista' tkun gravi jew hafifa.

216.(1) L-offiża fuq il-persuna hija gravi, u għaliha tingħata l-piena ta' priġunerija minn sena sa seba' snin –

(a) jekk tista' ġġib periklu –

(iii) ta' difett permanenti f'parti tal-għamla tal-ġisem;

F'dak li jirrigwarda provi dwar din l-imputazzjoni, jidher li t-teżi tal-Prosekuzzjoni tistrieħ fuq dak konstatat mit-Tabib Dr. Edward Zammit u l-espert medikolegali Dr. Edward Basile Cherubino, kif ukoll ix-xhieda pajzana li kienu preżenti waqt l-akkadut. F'dan l-istadju għandu jingħad illi x-xhud prinċipali tal-Prosekuzzjoni, il-*Parte Civile* Mirco OMISSIS, iddikjara fis-seduta tal-11 t'April 2024 bil-ġurament tiegħu iddikjara li rrifjuta li jkun legalment assistit u ddikjara għal aktar minn darba li ma xtaqx jixhed fil-konfront tal-imputat sabiex ma jinkriminax ruħu. Għalhekk ifisser li din il-Qorti tinsab spovvista mill-prova reġina dwar il-mertu ta' din l-imputazzjoni, u għalkemm omm il-*Parte Civile* Michelle OMISSIS tagħti ftit dawl fuq dak li seħħ mill-perspettiva tiegħu, *stante* li *ex-admissis* ma kienitx preżenti għall-akkadut u dak li jingħad minnha rigward l-istess akkadut huwa dak li qalilha binha, x-xhieda tagħha għajr għall-mument ta' meta hi u l-*Parte Civile* marru jagħmlu ċertifikat mediku u li dan kien mgħoddi lill-Pulizija, jista' jitqies biss bħala *detto del detto*, u għalhekk il-valur probatorju tax-xhieda tagħha huwa limitat; Għalhekk din il-Qorti trid tistrieħ fuq ix-xhieda rimanenti, u cioè' **OMISSIS, OMISSIS, OMISSIS** u **OMISSIS** sabiex tibni stampa ta' dak li seħħ f'dan l-inċident. Minn dak li jingħad mix-xhieda msemija, jirriżulta li dan l-inċident isib l-għeruw tiegħu f'konfront li seħħ bejn OMISSIS (li dak iż-żmien kienet is-sieħba tal-*Parte Civile* Mirco OMISSIS) u OMISSIS ġja Formosa (li dak iż-żmien kienet is-sieħba tal-imputat), u li wara dan il-konfront, il-*Parte Civile* mar warajhom, u f'dan l-istadju, mar warajhom l-imputat ukoll, li qal li x-xhud OMISSIS li mar biex jikkalma s-sitwazzjoni. Minn hemmhekk, ix-xhud OMISSIS tgħid li rat lill-*Parte Civile* ġej lejha, u kien f'dak il-mument li kien hemm konfront bejn il-*Parte Civile* u l-imputat, li minn dak li jintqal mix-xhieda, senjatament Teylon Piscopo, ra lill-*Parte Civile* donnu jagħti daqqa ta' ponn lill-imputat, b'dan tal-aħħar jimbuttah lura. Min-naħa tal-istess OMISSIS, tiddekrivi dak li ħasset dak il-hin li rat lill-

Parte Civile ġej fuqha, u apparti li kkonfermat li l-imputat imbotta lill-*Parte Civile*, tgħid li ukoll li kieku m'għamilx hekk, il-*Parte Civile* kien ser jagħmel għaliha u li setgħet twegġa';

Dan kollu qed jingħad fl-ambitu tal-eċċezzjoni mqajjma mid-Difiża fit-trattazzjoni tagħha dwar il-mertu fis-seduta tat-13 ta' Frar 2025, li tissottometti li l-aġir tal-imputat jissodisfa l-elementi rikjesti tal-*legittima difesa*⁵⁸. Dwar dan, fl-ewwel lok, din il-Qorti tosserva li l-eċċezzjoni in kwistjoni tinkwadra ruħha fid-dettami tal-Artikolu 223 tal-Kap.9 tal-Liġijiet ta' Malta, li jipprovdi s-segweni:

223. Ma hemmx reat meta l-omiċidju jew l-offiża fuq il-persuna huma ordnati jew permessi mil-liġi jew mill-awtorità legittima, jew meħtieġa mill-bżonn attwali tad-difiża legittima ta' wieħed innifsu jew ta' haddieħor.

Liema Artikolu għandu jinqara flimkien mal-Artikolu 224 tal-Kap. 9 tal-Liġijiet ta' Malta, li jipprovdi s-segweni:

224. Jidhlu taħt il-kazijiet ta' bżonn attwali tad-difiża legittima, dawn li ġejjin:

(a) jekk l-omiċidju jew l-offiża fuq il-persuna jsiru fil-waqt li wieħed, bil-lejl, ikun qiegħed jirreżisti biex ma jhallix l-iskalata jew il-ksur ta' reċinti, ta' ħitan, jew ta' bibien li minnhom tidhol għal dar jew appartement abitat, jew ta' post li jagħmel magħhom, illi jkun jinfed, direttament jew indirettament, ma' dik id-dar jew ma' dak l-appartement;

⁵⁸ B'referenza għal ġurisprudenza fl-ismijiet ***IL-Pulizija (Spettur David Gatt) v. Mark Farrugia***, deċiża mill-Maġistrat deċiża mill-Qorti tal-Maġistrati (Malta) bħala Qorti ta' Ġudikatura Kriminali nhar is-27 ta' Ġunju 2002 mill-Maġistrat Dr. Consuelo Scerri Herrera u fl-ismijiet ***IL-Pulizija (Spettur Jessica Bezzina) v. Nagia Seychell***, Kumpilazzjoni Nru. 208/2021, deċiża mill-Qorti tal-Maġistrati (Malta) bħala Qorti ta' Ġudikatura Kriminali nhar it-23 ta' Marzu 2022 mill-Maġistrat Dr. Rachel Montebello

(b) jekk l-omičidju jew l-offiži fuq il-persuna jsiru fil-waqt tad-difiża kontra persuna li tkun tagħmel serq bi vjolenza jew sakkegġ bi vjolenza, jew li tittanta tagħmel dak is-serq jew sakkegġ;

(ċ) jekk l-omičidju jew l-offiži fuq il-persuna jkunu meħtieġa mill-bżonn attwali tad-difiża tal-kastità ta' persuna nnifisha, jew ta' persuna oħra;

Il-Qorti pero' tirrileva li l-Artikolu 224 tal-Kap. 9 tal-Liġijiet ta' Malta m'huwiex Artikolu li jstipula lista eżawrenti tal-possibilitajiet fejn tista' tirnexxi d-difiża tal-*legittima difesa* u dan johroġ anke ċar mill-verżjoni Ingliża tal-istess Artikolu li jgħid li “**Cases of actual necessity of lawful defence shall include the following**” – diċitura li turi li l-każijiet imsemmija fl-istess Artikolu ċertament jistgħu jagħtu lok għal ċirkustanzi oħrajn. Fil-fatt dan hu kkonfermat ukoll mis-segwenti ġurisprudenza li tkompli tikkonferma l-elementi neċessarji sabiex id-difiża ta' *legittima difesa* tirnexxi u li mhux neċessarjament iċ-ċirkustanzi jkunu tali li jissemmwew u jinkwadraw ruħhom fl-Artikolu 224 tal-Kap 9 tal-Liġijiet ta' Malta hawn fuq imsemmi.

In oltre din il-Qorti tagħmel referenza għas-sentenza fl-ismijiet **IL-Pulizija (Spettur A. Mallia) v. Francis Grima**⁵⁹, li fiha l-Qorti tal-Appell Kriminali (Sede Inferjuri) ssostni s-segwenti:

Illu hu risaput li biex tirmexxi pjenament l-eċċezzjoni tal-”legittima difesa” jinħtieġ li jikkonkorru flimkien ċerti elementi , sejatament li jkun hemm attakk jew aggressjoni⁶⁰ , li dan l-attakk ikun sar f'daqqa⁶¹ u jkun gravi u ingust , u ukoll li l-perikolu ikun inevitabbli u li l-aġent ma jkollux mezz ieħor hlief dak li jkun uża biex jirrespingi l-attakk⁶² .

⁵⁹ Appell Nru. 46/2002/1 deċiż mill-Onor. Imħallef Dr. Joseph Galea Debono nhar is-27 ta' Ġunju 2002, paġna 3

⁶⁰ Enfasi tal-Qorti

⁶¹ Enfasi tal-Qorti

⁶² Enfasi tal-Qorti

Fuq kollox umbagħad ikun hemm bżonn li bejn l-azzjoni (l-attakk) u r-rejazzjoni ta' dak li jkun ikun hemm il-proporzjonalita'⁶³.

Din il-Qorti tagħmel referenza wkoll għas-sentenza fl-ismijiet **Il-Pulizija (Spettur Roderick Agius) v. Mario Zaffarese**⁶⁴ li tirreferi għal sentenza oħra fl-ismijiet **Il-Pulizija (Spettur Roseanne Debattista) v. Tony Curmi et**⁶⁵ li fiha l-Qorti ssostni kif ġej:

"Illi kif inhuwa ben saput, il-ġustifikazzjoni għal-legittima difesa tirriżulta meta persuna tilqa' b'forza il-vjolenza jew aggressivita' ta' persuna oħra diretta lejha jew lejn terzi⁶⁶, kontra liema persuna hekk aggredita l-aġir tad-difensur imputat huwa dirett. Fil-legittima difesa trid tkun inħolqot sitwazzjoni ta' perikolu, dannu, theddida u/jew minaccja tal-istess, bl-aġir tal-aggressur u mhux da parti tad-difensur, sitwazzjoni kkreata unikament mhux minn min jadotta dik t-tip ta' difiża, iżda minn min qed juri jew jimmanifesta dak il-perikolu jew theddid jew dannu attwali kif jispjega Antolisei –

"occorre in fine che l'aggressione abbia creato per il diritto presso di mira un pericolo attuale."

Fil-Manuale di Diritto Penale Generale pg 261, insibu li

"pericolo attuale e' il pericolo presente."

Fil-fatt l-artikolu 233 tal-Kap. 9 tal-Ligijiet ta' Malta jghid:

⁶³ Enfasi tal-Qorti

⁶⁴ Appell Nru. 345/2018 deċiż mill-Qorti tal-Appell Kriminali (Sede Inferjuri) mill-Onor. Imħallef Dr. Consuelo Scerri Herrera nhar it-12 ta' Diċembru 2018

⁶⁵ Kumpilazzjoni Nru. 1366/2012 deċiża mill-Maġistrat Dr. Consuelo Scerri Herrera nhar is-27 ta' Ġunju 2017, paġna 42-45

⁶⁶ Enfasi tal-Qorti

"ma hemmx reat meta l-omiċidju jew l-offiża fuq il-persuna huma ordnati jew permessi mill-liġi jew mill-awtorità legittima, jew meħtieġa mill-bżonn attwali tad-difiża legittima ta' wieħed innifsu jew ta' haddieħor."

Dan il-kliem huwa ċar ħafna fih innifsu. L-artikolu 224 tal-istess Kap. jispeċifika l-każijiet ta' bżonn attwali tad-difiża legittima.

Dan il-kliem huwa ċar ħafna fih innifsu. L-artikolu 224 tal-istess Kap. jispeċifika l-każijiet ta' bżonn attwali tad-difiża legittima.

Jiġi rilevat li d-dritt għal-legittima difesa jitwielew u huwa konsegwenza naturali mid-dritt fundamentali ta' kull bniedem li jipproteġi lilu nnifsu minn xi aggressjoni jew dannu anke bl-użu tal-forza. Iżda l-liġi timponi ċerti kondizzjonijiet biex din l-eċċezzjoni tiġi milqugħa. Ċioe' t-theddid ta' xi aggressjoni jew dannu jew perikolu irid ikun ingust, gravi u inevitabbli. Id-difiża trid tkun saret biex jiġu evitati konsegwenzi li jekk jeffettwaw ruħhom jikkawunaw ħsara irreparabbli lid-difensur, jiġifieri ħsara jew offiża lil hajja, ġisem u/jew partijiet tal-ġisem tad-difensur. L-imputat difensur irid jipprova li dak li hu għamel, għamlu, stante li fl-istat psikologiku li kien jinsab fih f'dak l-mument, biex jevita xi perikoli li ma setgħux jiġu evitati b'mod ieħor. Jiġifieri il-perikolu għandu jkun attwali, istantanew u assolut u ma jridx ikun xi perikolu antiċipat. Il-perikolu għandu jkun attwali, ta' dak il-hin u mhux xi theddida ta' perikolu li tkun saret ħinijiet qabel għax dan jista' jagħti lok għal provokazzjoni u mhux difesa legittima. Il-perikolu irid ikun assolut, ċioe' li f'dak il-mument li kien qed jseħħ ma setax jiġi evitat b'xi mod ieħor. Iżda hawnhekk għandu jiġi applikat it-test oġġettiv kif diversi awturi u sentenzi tal-Qorti dejjem speċifikaw, u mhux biżżejjed li wieħed jgħid x'seta' għamel jew x'messu għamel d-difensur (imputat) qabel ma ha l-azzjoni in difesa bl-użu tal-forza.

Fil-fatt kif jgħid l-Professur Mamo fin-noti tiegħu:

"the danger against which the accused reacts should be viewed not necessarily as it was in truth and in fact but rather as the accused saw it at the time."

Wieħed għalhekk irid ipoġġi lilu nnifsu fiċ-ċirkostanzi kif ħassu dak il-ħin u mument..."

Tenut kont dan l-insenjament u dak imsemmi aktar 'il fuq, din il-Qorti hija tal-fehma li, kif targumenta tajjeb id-Difiza, l-imputat kien rinfacċat b'sitwazzjoni li wara li kien hemm tilwima bejn it-tfajla tiegħu u l-*Parte Civile* li fiha kien ġej il-*Parte Civile* b'ċertu aggressjoni fuq l-istess tfajla tiegħu OMISSIS tant li ħassitha mhedda b'dan l-aġir, u wara li skont ix-xhud Teylon Piscopo, l-istess *Parte Civile* deher jagħti daqqa ta' ponn lill-imputat, dan tal-aħħar irreagixxa billi mbuttah u l-inċident waqaf hemm;

Fil-fehma ta' din il-Qorti, dan jinkwadra ruħu f'dak li jingħad fl-Artikolu 223 tal-Kap. 9 tal-Liġijiet ta' Malta *stante* li mill-elementi msemija aktar 'il fuq, il-ħsara prospettata fuq ix-xhud OMISSIS, li dak iż-żmien kienet tiġi s-sieħba tal-imputat kienet waħda ingusta (mhux permessa bil-Liġi), kienet gravi għaliex kien hemm il-periklu f'dak il-mument li x-xhud twegġa' (kif fil-fatt tispjega hi stess fix-xhieda tagħha li dak il-ħin ħasset li kieku ma ntervjienex kienet se twegġa'), u l-fatt li f'dak il-ħin l-imputat ra li mill-aġir tal-*Parte Civile* ma kellu ebda mod ieħor hlief li jimbottah biex ibiegħdu mis-sieħba tiegħu, jirrizulta wkoll l-element tal-inevittibiltà'. Il-Qorti tara wkoll li r-reazzjoni tal-imputat kienet waħda proporzjonata għal dak li kien qed isehh quddiemu għaliex kif imbuttah, l-inċident waqaf hemm u ma kompliex.

Decide:

Din il-Qorti, wara li rat l-Artikolu 31(1)(b), l-Artikolu 37(2), l-Artikolu 202(g), l-Artikolu 202(i), l-Artikolu 214, l-Artikolu 215, l-Artikolu 216(1)(a)(iii), l-Artikolu 222A(7), l-Artikolu 382A, l-Artikolu 383, l-Artikolu 384, l-Artikolu 385, l-Artikolu 386, l-Artikolu 412Ċ, l-

Artikolu 412D, l-Artikolu 532A, l-Artikolu 532B, l-Artikolu 533 tal-Kap. 9 tal-Liġijiet ta' Malta hekk kif kwotati mir-Rinviju tal-Ġudizzju tal-Avukat Ġenerali flimkien mal-Artikolu 223 u l-Artikolu 224 tal-Kap. 9 tal-Liġijiet ta' Malta **qiegħda ssib lill-imputat OMISSISmhux hati tal-imputazzjoni kif dedotta fil-konfront tagħha, u konsegwentement tillberah minn kull htija u piena.**

MAGISTRAT DR. ABIGAIL CRITIEN

B.A., Trib. Eccl. Melit., LL.M. (Family Law) (Lond), LL.D.